

غیرت کے نام پر قتل: فقہاء حفییہ کی منتخب آراء کا جائزہ

منظور احمد ®

غیرت کے نام پر قتل ایک رسم اور رواج ہے جو متوں سے جاری ہے اور ہمارے دور میں بھی بہت سے علاقوں میں اس پر عمل ہو رہا ہے۔ اس رسم کے مطابق ایک مرد اور عورت کو ناجائز تعلقات کی بنیاد پر قتل کر دیا جاتا ہے، قانونی اور روایتی اعتبار سے اس قتل کو عام قتل نہیں، بلکہ غیرت کے نام پر قتل گردانا جاتا ہے۔

مختلف زبانوں میں اس کے مختلف نام وضع کیے گئے ہیں؛ عربی میں اسے قتل الغیرہ، انگریزی میں

Honour Killing اور اردو میں غیرت کے نام پر قتل کہا جاتا ہے۔

یہ قدیم رسم زیادہ تر خواتین کے خلاف استعمال ہوتی ہے، کیوں کہ اکثر اس رسم کی بھیت چڑھنے والی خواتین ہوتی ہیں اور مردوں کی جان بچ جاتی ہے، جب کہ بعض اوقات دونوں اس کی زد میں آجاتے ہیں۔ قابلی علاقہ جات جہاں پرانی رسم کثرت سے رانج ہیں وہاں اس رسم پر بڑی شدود مکے ساتھ عمل کیا جاتا ہے، چنانچہ وہاں اگر کوئی مرد اپنی ماں، بیوی، بہن، بیٹی یا کسی اور رشتہ دار خاتون پر یہ الزام لگادے کہ اس کے فلاں مرد کے ساتھ ناجائز تعلقات ہیں تو یہ دونوں واجب القتل شمار ہوتے ہیں۔ مرد کی طرف سے کسی ثبوت کی ضرورت نہیں محسوس کی جاتی جس کا نتیجہ یہ ہے کہ اکثر مرد اپنے دیرینہ جھگڑے مثاں، زین و زر کے حصول، قرض سے گلوخلاصی، دوسری شادی، کسی ناپسندیدہ عورت سے جان کے چھکارے یا اس طرح کے دیگر مقاصد کے حصول کے لیے بھی عورت پر کسی مرد کے ساتھ تعلقات کا الزام لگادیتے ہیں اور کاروکاری قرار دے کر اسے قتل کر دیا جاتا ہے۔ یہ لیبل بعض اوقات اپنے کسی مخالف کی جان لینے کے لیے بھی استعمال کیا جاتا ہے، جس میں مخالف کو ٹھکانے لگانے کے لیے اپنی بے گناہ بیوی یا کسی رشتہ دار خاتون کو بھی قربان کر دیا جاتا ہے۔ بعض علاقوں میں تو یہ رواج ایک قانون کی حیثیت رکھتا ہے۔

۲۰۰۴ء میں پاکستان کی قومی اسمبلی نے غیرت کے نام پر قتل کے خلاف ایک بل پاس کیا جس میں اس جرم کے مرتكب کے لیے چھپیں سال قید یا پھر سزاے موت مقرر کی گئی تھی، لیکن آئندہ سال یعنی ۲۰۰۵ء میں

غیرت کے نام پر قتل ہونے والی خواتین کی تعداد ۲۹۰۶ تھی جب کہ ۲۰۰۶ء میں پاکستان کے اندر غیرت کے نام پر قتل ہونے والی خواتین کی تعداد بڑھ کر ۷۵ ہو گئی۔ اس سے اس بات کا تجھی اندمازہ لگایا جاسکتا ہے کہ سخت قانون اور سزا کے ہوتے ہوئے بھی غیرت کے نام پر قتل کے واقعات میں کمی ہونے کی وجہے اس میں اضافہ ہو رہا ہے اور یہ صورت حال آج بھی موجود ہے، چنانچہ ایک رپورٹ کے مطابق پاکستان میں سالانہ ۵۰۰ خواتین غیرت کے نام پر قتل کر دی جاتی ہیں۔

ہیومن رائٹس کمیشن کی رپورٹ کے مطابق ۲۰۱۰ء میں پاکستان میں غیرت کے نام پر قتل ہونے والی خواتین کی تعداد ۹۱ تھی، ۲۰۱۱ء کے پہلے نوماہ میں ۷۵ خواتین کو غیرت کے نام پر قتل کیا گیا، تنظیم کی جانب سے جمع کیے گئے اعداد و شمار کے مطابق ان ۷۵ واقعات میں سے دو تہائی ایسے ہیں جن میں شادی شدہ خواتین پر غیر مردوں سے جنسی تعلقات کا الزام لگایا گیا تھا۔^(۱)

اس ساری تفصیل کا مقصد اس بات کی طرف توجہ دلانا ہے کہ ملک میں غیرت کے نام پر قتل کے خلاف سخت قانون کے ہوتے ہوئے بھی ہر سال اس طرح کے واقعات میں اضافہ ہوتا چلا جا رہا ہے۔

ہمارے معاشرے میں بہت سے لوگ ایسے ہیں جو محض غیرت کے پیش نظر اس طرح کا اقدام کرتے ہیں اور جوش میں آکر اپنی بیوی یا کسی دوسری رشتہ دار خاتون کو قتل کر دیتے ہیں۔ بہت سے لوگ وہ ہیں جو اپنے علاقے کی رسم اور رواج کو مد نظر رکھتے ہوئے یہ کام کرتے ہیں، بعض جگہ باقاعدہ جرگے میں اس طرح کے قتل کا فیصلہ ہوتا ہے، یہ رواج عموماً قبائلی علاقوں میں زیادہ پایا جاتا ہے۔

ایسے لوگ بھی آپ کو کافی تعداد میں ملیں گے جو اہل علم ہیں یا جن کا تعلق اہل علم سے ہے، وہ اس طرح کے قتل کو جائز سمجھتے ہیں اور اس پر اپنی طرف سے دلائیں بھی پیش کرتے ہیں۔ ان حضرات نے جن دلائیں کا سہارا لیا ہے ان میں سے ایک اہم دلیل فقہاء حنفیہ کی چند آراء ہیں جو تقریباً فقہ حنفی کی تمام کتابوں میں موجود ہیں۔ ان کو اگر سری نظر سے دیکھا جائے تو یہ غلط فہمی پیدا ہوتی ہے کہ غیرت کے نام پر قتل جائز ہے۔ معاشرے کے بہت سے دین دار لوگ ان دلائیں سے متأثر ہو کر غیرت کے نام پر قتل کے مرتكب ہو جاتے ہیں، اس وجہ سے اس بات کی ضرورت محسوس کی گئی کہ فتحاء حنفیہ کی ان آراء کا تنقیدی جائزہ لیا جائے اور اگر رواقغان کی وجہ سے اہل علم اور

1- Human Rights Commission of Pakistan Annual report 2010,2011

http://www.hrcp-web.org/chrcp_web/wp-content/pdf/AR2010.pdf

http://www.hrcp-web.org/chrcp_web/wp-content/pdf/AR2011.pdf

دین دار طبقے میں غلط فہمی پائی جاتی ہے تو اسے دور کیا جائے تاکہ وہ لوگ ان آرائی کی وجہ سے قتل ناجتن جیسے جرم کے ارتکاب سے بچ سکیں۔

اس تمہید کے بعد ہم اصل مقصد کی طرف آتے ہیں۔ بغیر نکاح کے مردو عورت کا آپس میں مباشرت کرنے زنا کہلاتا ہے، قرآن کریم نے مرد اور عورت دونوں کو سختی کے ساتھ زنا سے منع کیا ہے، چنانچہ ارشاد ہے: ﴿وَلَا تَقْرُبُوا الزِّنَى إِنَّهُ كَانَ فَاحِشَةً طَوَّافَعَ سَيِّلًا﴾^(۲) (اور زنا کے پاس بھی نہ پھکلو، وہ یقینی طور پر بڑی بے حیائی اور بے راہ روی ہے۔)^(۳)

قرآن و حدیث میں زنا کونہ صرف یہ کہ بے حیائی اور بری راہ سے تعبیر کیا گیا ہے بلکہ اس کو حد میں داخل کر کے اس کی کڑی سزا مقرر کی گئی ہے۔ چنانچہ شریعت ایک طرف یہ حکم دیتی ہے کہ اگر کوئی زنا کرے اور شرعی شہادت سے اس کا جرم ثابت ہو جائے تو اس کو وہ انتہائی سزا دو جو کسی اور جرم میں نہیں دی جاتی کہ اگر شادی شدہ ہے تو اسے سنگ سار کرو اور غیر شادی شدہ ہے تو اسے سو کوڑے لگاؤ۔ دوسری طرف یہ فیصلہ دیتی ہے کہ کوئی شخص بغیر کافی ثبوت کے دوسرا کو اس فعل بد سے متهم نہ کرے ورنہ اسے تہمت کی سزا تی^(۴) (۸۰) کوڑے لگائے جائیں تاکہ آئندہ وہ اپنی زبان سے ایسی بات کہنے کی جرأت نہ کرے۔

اگر بالفرض کسی نے دوسرا کو اپنی آنکھوں سے بد کاری کرتے ہوئے دیکھ بھی لیا ہے تو بھی اسے خاموش ہی رہنا چاہیے اور دوسروں تک اسے نہیں پہنچانا چاہیے، تاکہ گندگی جہاں ہے وہیں پڑی رہے پھیلے نہیں، البتہ اگر اس کے پاس گواہ موجود ہوں تو معاشرے میں بے ہودگی کے چرچے کرنے کی بجائے معاملہ عدالت یا مجاز فورم تک لے جائے اور ملزموں کا جرم ثابت کر کے انہیں سزا دلوائے۔

کار و کاری یا زنا کاری کا عام مفہوم جس سے ہر شخص واقف ہے یہ ہے کہ مردو عورت میاں بیوی کے رشتے کے بغیر باہم مباشرت کریں۔ اس فعل کا اخلاقاً برا، مذہبی گناہ ہونا، معاشرتی اعتبار سے معیوب اور قابل اعتراض ہونا ایک ایسی چیز ہے جس پر قدیم ترین زمانے سے آج تک تمام انسانی معاشرے متفق رہے ہیں اور اس سے سوائے ان لوگوں کے جھنوں نے اپنی عقل کو نفس پرستی کے تابع کر دیا ہے، کسی نے آج تک اختلاف نہیں کیا۔ اس عالم گیر اتفاق رائے کی وجہ یہ ہے کہ انسانی فطرت زنا کی حرمت کا خود تقاضا کرتی ہے، اس فعل کے عقلاً، مذہبًا اور

-۲۔ القرآن، ۷: ۳۲۔

-۳۔ محمد تقی عثمانی، آسان ترجمہ قرآن (کراچی: مکتبہ معارف القرآن، ۲۰۱۰ء)، ۶۰۶۔

معاشرتی طور پر براہونے کی بنابر تقریباً ہر معاشرے میں بالعموم اور اسلامی معاشرے میں بالخصوص معاشرے کے افراد جب کسی مرد اور عورت کو اس طرح کی حالت میں دیکھتے ہیں تو ان کی طرف سے اس پر سخت رد عمل سامنے آتا ہے، وہ رد عمل بعض اوقات زبانی ہوتا ہے، بعض دفعہ ہاتھ چلانے کی نوبت آجاتی ہے اور بعض دفعہ انتہائی سخت رد عمل سامنے آتا ہے جس کے نتیجے میں اسلحہ نکل آتا ہے اور اس فعل کے مر تکب کو جان سے مار دیا جاتا ہے۔ اس فعل پر اس طرح کے جذبات کا اظہار شرعاً کیا جیشیت رکھتا ہے اس کی تفصیل کچھ یوں ہے۔

کسی عورت کو زنا کے ساتھ مقتول کیا جائے یا کسی مرد اور عورت کو زنا یادوائی زنا کا ارتکاب کرتے ہوئے دیکھ کر اسی وقت یا بعد میں زبان یا ہاتھ سے رد عمل کا اظہار کیا جائے تو اس کی کئی صورتیں بنتی ہیں:

۱- کوئی شخص بیوی کے علاوہ کسی عورت پر بد کاری اور زنا کی تہمت لگاتا ہے، خواہ وہ اس کی حرمہ ہو یا اجنبیہ، اور یہ الزام یقین کی بنابر ہو مثلاً اس نے اپنی آنکھوں سے اسے زنا کرتے ہوئے دیکھا ہو یا محفوظ شک اور شبہ کی وجہ سے ہو۔

اس کا حکم یہ ہے کہ الزام لگانے والے پر لازم ہے کہ وہ عدالت یا مجاز ادارے میں اور اس کے نہ ہونے کی صورت میں جماعتِ اُلمَلِ مُسْلِمِینَ کے سامنے چار مردوں کی گواہی سے اس الزام کو ثابت کرے، اگر وہ ثابت کر دیتا ہے تو عدالت عورت کو حد زنا لگانے گی، جو شادی شدہ ہونے کی صورت میں رجم اور غیر شادی شدہ ہونے کی صورت میں سو کوڑے ہے اور اگر الزام لگانے والا اپنے دعوے کو چار گواہوں سے ثابت نہ کر سکے اور عورت اس پر حد قذف لگانے کا مطالبہ کرے تو عدالت کی طرف سے اس پر تہمت کی سزا جاری ہوگی جو اسی کوڑے ہے۔ چنانچہ قرآن کریم میں ہے: ﴿أَلَزَانِيَةُ وَالَّزَانِي فَاجْلِدُو وَاكُلُّ وَاحِدٍ مِّنْهُمَا مِائَةَ جَدْلَةٍ﴾^(۴) (زنکرنے والی عورت اور زنا کرنے والے مرد دونوں کو سو سو کوڑے لگاؤ۔)^(۵)

-۳ القرآن، ۲۲: ۲۲۔

-۴ عثمانی، آسان ترجمہ، ۷۳۳۔

اس کے بعد ارشاد ہے: ﴿وَالَّذِينَ يَرْمُونَ الْمُحْصَنَتِ ثُمَّ لَمْ يَأْتُوا بِأُرْبَعَةٍ شُهَدَاءَ فَاجْلِدُوهُمْ

ثُمَّ لَنْبِيْنَ جَلْدَهُ وَلَا تَقْبِلُوا أَهْمَمْ شَهَادَةَ آبَدًا﴾^(۱) (اور جو لوگ پاک دامن عورتوں پر تہمت لگائیں، پھر

چار گواہ لے کر نہ آئیں تو ان کو اسی کوڑے لگاؤ، اور ان کی گواہی کبھی قبول نہ کرو۔)^(۲)

حضرت عثمان غنی رضی اللہ عنہ سے روایت ہے کہ رسول اللہ ﷺ نے فرمایا: "لَا يَحِلُّ دَمُ امْرِئٍ مُسْلِمٍ إِلَّا يَإِحْدَى ثَلَاثٍ: كُفْرٌ بَعْدَ إِسْلَامٍ، أَوْ زِنَّا بَعْدَ إِحْصَانٍ، أَوْ قَتْلٌ نَفْسٍ بِغَيْرِ نَفْسٍ."^(۳) (کسی مسلمان کا خون تین صورتوں کے علاوہ کسی صورت میں حلال نہیں: اسلام کے بعد کفر کی صورت میں یا محسن ہونے کے بعد زنا کی صورت میں یا کسی جان کے بد لے کے بغیر قتل کی صورت میں۔)

ان نصوص سے معلوم ہوا کہ شادی شدہ زانی کی سزا رجم ہے اور غیر شادی شدہ کی سزا سو کوڑے ہے، اور کسی پر زنا کی تہمت لگانے کی سزا یہ ہے کہ اسے اسی کوڑے لگائے جائیں، اور ایسا شخص فاسق اور سخت گناہ گار ہونے کی وجہ سے مردود الشہادۃ ہو جاتا ہے، اسی وجہ سے کسی پاک دامن پر زنا کی تہمت لگانے کو بالاجماع کبیرہ گناہ قرار دیا گیا ہے۔^(۴)

کوئی شخص اپنی بیوی پر زنا کی تہمت لگاتا ہے خواہ وہ تہمت یقین کی بنیاد پر لگائے مثلاً اس نے اپنی آنکھوں سے اسے زنا کرتے ہوئے دیکھا، یا وہ شک کی بنیاد پر لگائے۔ اس کا حکم یہ ہے کہ دونوں صورتوں میں اس پر لازم ہے کہ وہ اپنے دعوے کو عدالت یا مجاز ادارے کے سامنے چار مرد گواہوں سے ثابت کرے، اگر وہ ثبوت پیش کر دے تو عدالت عورت کو زنا کی سزادے گی، اور اگر وہ اپنے دعوے پر چار مرد گواہ پیش

-۶ القرآن، ۲۳: ۳۔

-۷ عثمانی، آسان ترجمہ، ۷۳۳۔

-۸ ابو داؤد سليمان بن اشعث البجتاني، سنن أبي داؤد، كتاب الديات باب الإمام يأمر بالغفو في الدم (بيروت:

المكتبة العصرية)، حدیث: ۳۵۰۲۔

-۹ علاء الدين محمد بن علي الحصيفي، الدر المختار مع رد المحتار: كتاب الحدود، باب حد القذف (بيروت:

دار الفكر، ۱۹۹۲ء) ۳: ۲۳۔

نہ کر سکے اور بیوی لعان کا مطالبہ کرے تو ان کے درمیان لعان ہو گا، اور اس کے بعد عدالت ان کا نکاح فتح کر دے گی۔^(۱۰)

۳- اگر کوئی شخص اپنی بیوی، محمدہ یا اجنبیہ کے ساتھ کسی مرد کو خلوت یادوائی زنا مثلاً بوس و کنار میں سے کوئی حرکت کرتے ہوئے دیکھے یا حالات زنا میں دیکھے تو پہلے شور مچا کر یاد حکمی وغیرہ کے ذریعے ان کو روکے، اگر اس سے باز نہ آئیں تو بشرط قدرت قتل سے کم درجے کی مارپیٹ بھی کر سکتا ہے۔ عورت کو مار پیٹ کی یہ شرط ہے کہ وہ اس فعل بد پر راضی ہو، اگر وہ راضی نہ ہو بلکہ اس کے ساتھ زبردنی کی جا رہی ہو تو وہ چوں کہ معدور ہے اس وجہ سے اسے مارپیٹ نہیں کی جاسکتی، جیسا کہ فتاویٰ ہندیہ میں ہے: "سُئَلَ الْهِنْدُوَانِيُّ - رَحْمَةُ اللَّهِ تَعَالَى - عَنْ رَجُلٍ وَجَدَ مَعَ امْرَأَهُ رَجُلاً أَيْجَلُ لَهُ قَتْلُهُ؟ قَالَ إِنْ كَانَ يَعْلَمُ أَنَّهُ يَنْزِحُ عَنِ الرِّزْنَا بِالصَّيَاحِ وَالضَّرْبِ بِإِيمَانَ السَّلَاحِ لَا يَجِدُ.

^(۱۱) (ہندو اُنیٰ حفظہ اللہ سے ایسے آدمی کے بارے میں سوال کیا گیا جس نے اپنی بیوی کے ساتھ کسی مرد کو دیکھا تو کیا اس کے لیے اس مرد کو قتل کرنا حلال ہے؟ انہوں نے کہا کہ اگر وہ سمجھتا ہے کہ وہ شور شراب اور اسلحہ سے کم درجے کی کسی چیز سے مارنے سے زنا سے باز آجائے گا تو قتل کرنا حلال نہیں۔)

۴- اس عبارت سے یہ ثابت ہوا کہ ایسی صورت حال میں اگر شور اور قتل سے کم درجے کی مارپیٹ سے روکنا ممکن ہو تو قتل کا اقدام جائز نہیں، مزید تفصیلات کے لیے فتاویٰ ہندیہ کی طرف مراجعت کی جاسکتی ہے۔ کسی شخص نے اپنی بیوی، محمدہ یا اجنبیہ کے ساتھ کسی مرد کو خلوت میں یادوائی زنا یا زنا کی حالت میں دیکھا اور عورت مجبور تھی تو عورت کا قتل کسی صورت میں جائز نہیں، نہ معصیت کے ارتکاب کی حالت میں اور نہ اس کے بعد۔^(۱۲)

-۱۰- القرآن ۲۲: ۷، ۸، ۹؛ علاء الدین ابو بکر بن مسعود الکسانی، بداعم الصنائع في ترتیب الشرائع، كتاب اللعان،

شرائط وجوب اللعان (بیروت: دار الكتب العلمية، ۱۹۸۲ء)، ۳: ۲۲۰۔

-۱۱- نظام الدين الحنفي وдیگر، الفتاوى الهندية، كتاب الحدود، فصل في التعزير (بیروت: دار الفکر ۱۳۱۰ھ)، ۲: ۱۶۷۔

-۱۲- محمد امین بن عمر ابن عبدین الشافعی، رد المحتار علی الدر المختار، كتاب الحدود، باب التعزير (بیروت: دار

الفکر، ۱۹۹۲ء)، ۳: ۶۲، ۶۳۔

کسی شخص نے اپنی بیوی، محمد یا اجنبیہ کے ساتھ کسی مرد کو خلوت میں دیکھا، انہوں نے زنا یادوائی زنا میں سے کوئی حرکت نہیں کی اور عورت خلوت پر راضی بھی تھی تو اس صورت میں مرد یا عورت کو قتل کرنا جائز ہے یا نہیں؟ اس کے بارے میں بعض مشائخ کی رائے یہ ہے کہ جائز ہے جب کہ بعض فقهاء کے نزدیک اگر زنا یادوائی زنا میں سے کوئی حرکت نہ پائی گئی ہو تو محض خلوت کی وجہ سے انہیں قتل کرنا جائز نہیں۔^(۱۲)

کوئی شخص اپنی بیوی، محمد یا اجنبیہ کو کسی مرد کے ساتھ خلوت میں دوائی زنا یازنا کرتے ہوئے پائے اور مرد عورت دونوں اس پر راضی ہوں اور وہ ارتکاب معصیت کے وقت کچھ نہ کہے تو بعد میں مرد اور عورت میں سے کسی کو قتل کرنا جائز نہیں، اس کی وجہ یہ ہے کہ جن حضرات نے قتل کو جائز قرار دیا ہے انہوں نے تغیری مکنر اور نبی عن المکنر کی وجہ سے جائز قرار دیا ہے اور نبی عن المکنر صرف ارتکاب معصیت کی حالت میں جائز ہوتا ہے، اس کے بعد نبی عن المکنر کا کوئی معنی نہیں بنتا۔^(۱۳)

علامہ شامی رحمۃ اللہ علیہ نے لکھا ہے کہ بعض متاخرین کے مطابق حد کا اختیار صرف امام کو حاصل ہے اور تعزیر کا حق شہر، مولیٰ اور ہر اس شخص کو حاصل ہے جو کسی کو معصیت اور گناہ کا ارتکاب کرتے ہوئے دیکھے۔^(۱۴)

واضح رہے کہ علامہ شامی رحمۃ اللہ علیہ نے یہ جو کہا ہے کہ حالت مباشرت میں ہر شخص کو تعزیر کا اختیار ہے اس میں تعزیر سے مراد اس کا اصطلاحی معنی نہیں بلکہ اس کا لغوی معنی یعنی سزا ہے، جس کا مطلب یہ ہے کہ ہر شخص نبی عن المکنر کی حیثیت سے ہاتھ سے بھی روک سکتا ہے بشرطے کہ اس کے علاوہ روکنے کی کوئی صورت نہ ہو، اصطلاحی معنی کے اعتبار سے تو تعزیر کا اختیار صرف حکومت کو ہوتا ہے اور کسی کو نہیں ہوتا۔

-۱۳ ابن عابدین، *نقش مرجع*.

-۱۴ زین الدین بن ابراہیم ابن نجیم المصری، *البحر الرائق شرح کنز الدقائق*، کتاب الحدود، فصل في التعزير

(بیروت: دار الكتاب الإسلامي، س۔ ن)، ۵: ۵۷۔

-۱۵ ابن عابدین، مرجع سابق، ۲: ۶۰۔

یہ وضاحت بھی ضروری ہے کہ ہمارے معاشرے میں عموماً یہی صورت حال پیش آتی ہے کہ کسی نے مرد اور عورت کو کسی قابل اعتراض حالت میں دیکھا نہیں ہوتا، بلکہ بعد میں کسی کے الزام لگانے یا کسی کے کہنے کی وجہ سے شک کی بنا پر یا کسی اور وجہ سے غیرت کے نام پر قتل کر دیا جاتا ہے۔ مندرجہ بالا تفصیل سے واضح ہے کہ اگر کسی نے اپنی آنکھوں سے مرد اور عورت کو زنا کرتے ہوئے دیکھا اس وقت کوئی رد عمل ظاہر نہیں کیا تو وقت کے گزر جانے کے بعد کسی صورت میں مرد اور عورت کا قتل جائز نہیں۔ البتہ اگر اس کے پاس ثبوت موجود ہے تو ان کے خلاف قانونی کارروائی کر سکتا ہے۔

۷۔ کوئی شخص اپنی بیوی، محمرہ یا اجنبیہ کے ساتھ کسی مرد کو دواعی زنا یا زنا کی حالت میں دیکھے اور وہ دونوں اس پر راضی بھی ہوں اور قتل کے بجائے انھیں اس برائی سے روکنے کا کوئی راستہ نہ ہو تو ان میں سے کسی ایک یادوں کو قتل کرنا جائز ہے کہ نہیں؟ اس کے بارے میں اصل اور بنیاد علامہ ہندوائی کا ایک فتویٰ ہے جس کو تقریباً تمام فقہاء نقل کیا ہے، اور مذکورہ صورت کے حکم میں اسی کو بنیاد بنا یا ہے۔ یہ فتویٰ علامہ زیلیق نے یوں نقل کیا ہے: ”وَسُئِلَ الْهِنْدُوَانِيُّ عَنْ رَجُلٍ وَجَدَ رَجُلًا مَعَ امْرَأَةٍ يَحِلُّ لَهُ قَتْلُهُ قَالَ إِنْ كَانَ يَعْلَمُ أَنَّهُ يَنْزَجِرُ بِالصَّيَاحِ وَالصَّرِبِ بِمَا دُونَ السَّلَاحِ لَا وَإِنْ عَلِمَ أَنَّهُ لَا يَنْزَجِرُ إِلَّا بِالْقَتْلِ حَلَّ لَهُ الْقَتْلُ وَإِنْ طَاوَعْتُهُ الْمُرْأَةُ حَلَّ لَهُ قَتْلُهَا أَيْضًا۔“^(۱۶)

(ہندوائی حنفیت سے ایسے آدمی کے بارے میں سوال کیا گیا جس نے اپنی بیوی کے ساتھ کسی مرد کو دیکھا تو کیا اس کے لیے اس مرد کو قتل کرنا حلال ہے؟ انہوں نے کہا کہ اگر وہ سمجھتا ہے کہ وہ شور شر ابا اور اسلحہ سے کم درجے کی کسی چیز سے مارنے سے زنا سے باز آجائے گا تو قتل کرنا حلال نہیں اور اگر اسے یقین ہو کہ قتل کے بغیر وہ باز نہیں آئے گا تو اس کے لیے مرد کو قتل کرنا حلال ہے اور اگر عورت بھی اس پر راضی ہو تو عورت کو قتل کرنا بھی جائز ہے۔)

محقق چلپی اس عبارت کو نقل کرنے کے بعد لکھتے ہیں کہ امام ابو یوسف سے صورت مسئلہ یوں منقول ہے کہ اگر کوئی شخص اپنی بیوی، محمرہ یا باندی کے ساتھ کسی مرد کو زنا کرتے ہوئے دیکھے اور قتل کے سواروں نے کوئی راستہ نہ ہو تو مرد کو اور اگر عورت اس پر رضا مند ہو تو اس کو بھی قتل کر سکتا ہے۔ اور امام محمد سے منقولہ روایت کے مطابق

-۱۶ عثمان بن علی الزیلیقی، تبیین الحقائق شرح کنز الدقائق، کتاب الحدود، فصل في التعزیر (تالیف: المطبعة الكبری الامیریۃ، ۱۳۱۳ھ)، ۳: ۲۰۸۔

اگر کوئی شخص کسی مرد کو کسی بھی عورت کے ساتھ زنا کرتے ہوئے دیکھے تو مرد کو قتل کرنا جائز ہے بشرطے کہ وہ شادی شدہ ہو، جب کہ علامہ ہندوانی کی مذکورہ روایت کے مطابق اگر کسی مرد کو کسی بھی عورت کے ساتھ زنا کرتے ہوئے دیکھا جائے تو اس کو قتل کرنا جائز ہے بشرطے کہ دیکھنے والے کو اس بات کا یقین ہو کہ وہ قتل کے سوا کسی دوسرے طریقے سے باز نہیں آئے گا، اگر کسی دوسرے طریقے سے باز آسکتا ہو تو قتل جائز نہیں اور اگر عورت زنا پر راضی ہو تو اس کا بھی یہی حکم ہے۔^(۱۷)

علامہ ابن الہام علیہ السلام نے بھی یہی صورت مسئلہ ذکر کی ہے۔^(۱۸) علامہ ابن نجیم علیہ السلام نے بھی یہی صورت ذکر کی ہے اور ان کے مطابق اجنبیہ اور محمد میں فرق ہے وہ یہ کہ اجنبیہ کے ساتھ زنا کی حالت میں اگر کسی کو دیکھا جائے تو قتل تب جائز ہے جب کہ وہ شور شرابے وغیرہ کسی دوسرے طریقے سے اس حرکت سے باز نہ آئیں، ورنہ قتل جائز نہیں، جب کہ بیوی اور محمد کے ساتھ دیکھنے کی صورت میں بغیر کسی شرط کے قتل جائز ہے، جیسا کہ صاحب منیہ نے نقل کیا ہے۔^(۱۹) علامہ حسکفی علیہ السلام نے بھی یہی صورت ذکر کی ہے اور علامہ شامی علیہ السلام نے بھی شرح میں اسی صورت کو اختیار کیا ہے۔^(۲۰)

ان تمام حضرات کی عبارات کا حاصل یہ ہے کہ اگر کسی مرد کو کسی عورت کے ساتھ زنا کرتے ہوئے دیکھا جائے تو مرد کو اگر عورت اس پر راضی ہو تو دونوں کو قتل کرنا جائز ہے، خواہ وہ عورت دیکھنے والے کی بیوی ہو، محمد ہو یا اجنبیہ ہو، صرف ایک شرط ہے وہ یہ کہ قتل کے سوا اس برائی سے روکنے کا کوئی راستہ نہ ہو۔

جب کہ ہندیہ میں صورت مسئلہ اس سے مختلف ذکر کی گئی ہے، جس کا حاصل یہ ہے کہ قتل کا حکم صرف اس وقت ہے جب کہ کسی کو اپنی بیوی کے ساتھ حالت زنا میں پائے، کیوں کہ اس میں "مع امرأته" کے الفاظ مذکور ہیں۔ جس سے معلوم ہوتا ہے کہ باقی عورتوں کے بارے میں یہ حکم نہیں ہے اور بیوی کے ساتھ پانے کی

-۱۷- شہاب الدین احمد بن محمد الشلبی، حاشیۃ الشلبی علی فتح القدیر، کتاب الحدود، فصل فی التعزیر (کوئٹہ: مکتبۃ رسیدیۃ، ک۔ن)۔

-۱۸- کمال الدین محمد بن عبد الواحد ابن الہام السیواسی، فتح القدیر، کتاب الحدود، فصل فی التعزیر (کوئٹہ: مکتبۃ رسیدیۃ)، ۵: ۳۲۶۔

-۱۹- ابن نجیم، البحر الرائق، کتاب الحدود، فصل فی التعزیر، ۵: ۳۵۔

-۲۰- ابن عابدین، رد المحتار: کتاب الحدود، فصل فی التعزیر، ۲: ۶۳۔

صورت میں بھی یہ حکم تب ہے جب کہ شور شراب وغیرہ سے باز آنے کی کوئی صورت نہ ہو۔^(۲۱) علامہ شامی رحمۃ اللہ علیہ نے بھی فتاویٰ برازیہ کے حوالے سے یہی صورت ذکر کی ہے۔^(۲۲)

علامہ ابن نجیم رحمۃ اللہ علیہ نے منیہ کے حوالے سے جو صورت مسئلہ نقل کی ہے اس سے ایک تو یہ معلوم ہوتا ہے کہ قتل کا یہ حکم اس صورت میں ہے جب کسی کو اپنی بیوی یا محمد کے ساتھ زنا کرتے ہوئے دیکھے، دوسرا یہ کہ اس میں قتل کا حکم مطلق ہے خواہ دوسرے طریقے سے باز آنے کی امید ہویانہ ہو۔^(۲۳) فتاویٰ خایہ میں اس مسئلے کی تعبیر یوں کی گئی ہے کہ اگر کوئی شخص کسی کو اپنی بیوی یا کسی دوسرے کی بیوی کے ساتھ حالت زنا میں دیکھے تو اس کو قتل کرنا جائز ہے، لیکن اس کی ایک شرط یہ ہے کہ وہ شخص شادی شدہ ہو جس کا مطلب یہ ہے کہ یہ قتل بطور حد کے ہے، کیوں کہ شادی شدہ کی حد قتل اور حرم ہوتی ہے، دوسری یہ کہ وہ قتل کے علاوہ کسی دوسرے طریقے سے باز نہ آئے۔^(۲۴) جب کہ علامہ شامی نے منحة الخالق میں اس کی تردید کی ہے اور کہا ہے کہ یہ قتل بطور حد کے نہیں بلکہ نبی عن المترک کے ہے۔^(۲۵)

اس تفصیل سے یہ واضح ہو رہا ہے کہ اس آخری صورت (نمبرے) کے بارے میں فقہا کے درمیان اختلاف پایا جاتا ہے۔ علامہ ابن عابدین شامی نے اس اختلاف کو دور کرنے کی کوشش کی ہے لیکن اس کے باوجود اس سے انکار نہیں کیا جاسکتا کہ فقہا کی مذکورہ عبارات سے مجموعی طور پر یہ ثابت ہوتا ہے کہ اس صورت میں قتل جائز ہے۔

اس سلسلے میں مقالہ لگار کی رائے یہ ہے کہ اس صورت میں بھی قتل کے علاوہ کسی طریقے سے مرد اور عورت کو روکنے کی کوشش کی جائے، مثلاً شور مچا کر، ڈرادھمکا کر، یا انتظامیہ اور یا مجاز ادارے کو اطلاع کر کے انھیں

-۲۱- البُنْيَى، الفتاویٰ الهندیة، كتاب الحدود، فصل في التعزیر، ۲: ۱۶۷۔

-۲۲- ابن عابدین، منحة الخالق على البحر الرائق، كتاب الحدود، فصل في التعزير (بیردت: دار الكتاب الإسلامي، س-ن)، ۵: ۳۳ و مابعد۔

-۲۳- ابن ثیم ، البحر الرائق، كتاب الحدود، فصل في التعزير، ۵: ۳۵۔

-۲۴- فخر الدین محمود اوز جندی، فتاویٰ خانیہ علی هامش الهندیة، كتاب الحدود (لوگہ: مکتبۃ رسیدیۃ، س-ن)۔

-۲۵- ابن عابدین، منحة الخالق، كتاب الحدود، فصل في التعزير، ۵: ۳۳ و مابعد۔

روکا جائے، اگر دیکھنے والا ان طریقوں میں سے کوئی بھی طریقہ اختیار کر لیتا ہے تو وہ اپنی ذمے داری سے بری ہو جائے گا، اس کے لیے اس صورت میں بھی برائی کو قتل کے ذریعے ختم کرنا جائز نہیں قرار دیا جاسکتا؛ اس کی وجہ مندرجہ ذیل ہیں:

پہلی وجہ

۱- قتل کے جائز ہونے کے بارے میں فقہا کی جو عبارات ماقبل میں ذکر کی گئی ہیں ان میں کئی اعتبار سے اختلاف پایا جاتا ہے، جس کی طرف ماقبل میں اشارہ کیا گیا ہے، یہاں مزید تفصیل نمبر وار پیش کی جاتی ہے:

۱- بعض عبارات سے معلوم ہوتا ہے کہ یہ جواز صرف بیوی کے ساتھ کسی مرد کو دیکھنے کی صورت میں ہے، جیسا کہ ہندیہ کی عبارت میں ہے، کیوں کہ اس میں "امرأة" کے الفاظ ہیں، جب کہ بعض سے یہ معلوم ہوتا ہے کہ محمد اور اجنبیہ کے بارے میں بھی یہی حکم ہے، جیسا کہ علامہ ابن الہام رحمۃ اللہ علیہ، محقق چلپی وغیرہ کی عبارات میں ہے، کیوں کہ ان میں "امرأة" کے الفاظ ہیں۔

۲- بعض عبارات سے معلوم ہوتا ہے کہ اگر مرد اور عورت رضامندی سے یہ کام کر رہے ہوں تو قتل کا حکم مطلق ہے، اس کے ساتھ مزید کوئی شرط نہیں، جیسا کہ منیہ کی عبارت میں ہے، جب کہ بعض عبارات سے یہ معلوم ہوتا ہے کہ اس کے ساتھ یہ شرط بھی ہے کہ قتل کے علاوہ شور وغیرہ کے ذریعے ان کو روکنے کا کوئی راستہ نہ ہو، جیسا کہ ہندیہ کی عبارت میں ہے۔

۳- بعض عبارات سے معلوم ہوتا ہے کہ اجنبیہ کے بارے میں تو یہ شرط ہے کہ قتل کے علاوہ کوئی طریقہ نہ ہو، جب کہ بیوی اور محمد کے بارے میں یہ شرط نہیں جیسا کہ علامہ ابن نجیم رحمۃ اللہ علیہ اور علامہ شامی رحمۃ اللہ علیہ نے تصریح کی ہے، جب کہ بعض عبارات سے یہ معلوم ہوتا ہے کہ زوج، محمد اور اجنبیہ تمام کے بارے میں یہ شرط ہے، جیسا کہ علامہ ابن الہام رحمۃ اللہ علیہ اور چلپی کی عبارت میں ہے۔

واضح رہے کہ علامہ شامی رحمۃ اللہ علیہ نے اس اختلاف کا یہ جواب دیا ہے کہ منیہ کی عبارت مطلق ہے اور جن فقہا کی عبارات میں یہ شرط مذکور ہے وہ مقید ہیں، اور مطلق کو مقید پر محمول

کیا جاتا ہے لہذا مطلق کو مقدمہ پر محمول کر کے تمام عورتوں میں یہ شرط لگائی جائے گی۔ علامہ شامی رحمۃ اللہ علیہ نے دوسرا جواب یہ دیا ہے کہ یہ شرط اس وقت ہے جب کہ مرد اور عورت کو دواعی زنا کا مرتكب پایا جائے۔ اگر وہ زنا کرتے ہوئے پائے جائیں تو یہ شرط نہیں بلکہ مطلق ان کا قتل جائز ہے، علامہ شامی رحمۃ اللہ علیہ کے مطابق اس طرح یہ اختلاف ختم ہو جائے گا۔^(۲۱)

قابل غور بات یہ ہے کہ علامہ شامی کے ذکر کردہ جواب سے مذکورہ اختلاف تو ختم ہو جائے گا لیکن ایک اور اختلاف جنم لے گا جسے ہم چو تھا اختلاف فرار دیں گے وہ یہ ہے:

-۳ بعض عبارات سے یہ معلوم ہوتا ہے کہ قتل کا حکم صرف اس صورت میں ہے جب کہ بالفعل

دونوں کو زنا کرتے ہوئے دیکھا جائے، خلوت اور دواعی زنا کا یہ حکم نہیں، جیسا کہ منیہ کی عبارت میں ہے، کیوں کہ اس کے الفاظ ہیں "وهو يزني بها" جب کہ بعض عبارات سے یہ

معلوم ہوتا ہے کہ خلوت اور دواعی زنا کا بھی یہی حکم ہے جیسا کہ الدر المختار کی عبارت میں

ہے، کیوں کہ اس کے الفاظ ہیں "وَجَدَ رَجُلًا مَعَ امْرَأَتِهِ" جس کی شرح میں علامہ شامی

کہتے ہیں کہ بظاہر اس سے مراد خلوت ہے، بشرطے کہ مرد کی طرف سے کوئی حرکت نہ دیکھی گئی ہو۔^(۲۲)

-۴ بعض عبارات سے یہ معلوم ہوتا ہے کہ قتل کے جواز کے لیے یہ شرط ہے کہ زانی شادی شدہ

ہو ورنہ قتل جائز نہیں، جیسا کہ امام محمد کامنہب نقل کیا گیا ہے، جس کا مطلب یہ ہے کہ یہ قتل بطور حد کے ہے، جب کہ دوسری بعض عبارات اس پر دال ہیں کہ محسن ہونا شرط نہیں،

کیوں کہ احسان کی شرط اس وقت ہوتی ہے جب کہ بطور حد کے قتل کیا جا رہا ہو اور یہاں قتل حد کے طور پر نہیں کیا جا رہا بلکہ نبی عن المنکر کے طور پر کیا جا رہا ہے، جیسا کہ علامہ

شامی رحمۃ اللہ علیہ نے ذکر کیا ہے۔

فقہا کے ان اختلافات کے ہوتے ہوئے ان کی مذکورہ عبارت سے قتل جیسے نازک حکم

پر استدلال کرنا بظاہر صحیح معلوم نہیں ہوتا۔

-۲۶ ابن عابدین، رد المحتار، باب التعزیر، ۲: ۲۳۔

-۲۷ ابن عابدین، نفس مرجع، ۲: ۲۳۔

دوسری وجہ

دوسری وجہ یہ ہے کہ جن حضرات نے اس صورت میں قتل کی اجازت دی ہے، انہوں نے اس حیثیت سے اجازت دی ہے کہ یہ نبی عن المکر اور تغیر مکر ہے اور تغیر مکر کی ہر شخص کو اجازت بلکہ حکم ہے، اور اگر قتل کے بغیر تغیر مکرنہ ہو سکے تو اس کی خاطر قتل بھی جائز ہے، جیسا کہ علامہ ابن الہام عَلَيْهِ السَّلَامُ نے تصریح کی ہے۔ اس پر علامہ ابن الہام نے تغیر مکر والی مشہور حدیث سے استدلال کیا ہے جس کے الفاظ ہیں: ”مَنْ رَأَىٰ مِنْكُمْ مُّنْكِرًا فَلْيُغَيِّرْهُ بِيَدِهِ، فَإِنْ لَمْ يَسْتَطِعْ فِلِسَانَهُ، فَإِنْ لَمْ يَسْتَطِعْ فَقْلَبَهُ، وَذَلِكَ أَضْعَفُ الْإِيمَانِ۔“^(۲۸) (تم میں سے جو شخص کسی مکر کو دیکھے تو اسے اپنے ہاتھ سے تبدیل کر دے، اگر اس کی استطاعت نہ ہو تو زبان سے اور اگر اس کی بھی استطاعت نہ ہو تو دل سے اسے برائی کرے اور یہ ایمان کا کمزور ترین درجہ ہے۔)

جس کا مطلب یہ ہے کہ شریعت نے ہر ایک کو ہاتھ سے تغیر مکر کی اجازت دی ہے، لہذا مذکورہ صورت میں تغیر مکر کے طور پر قتل جائز ہے۔^(۲۹) لیکن موجودہ حالات میں بالخصوص ہمارے معاشرے میں زیر بحث مسئلے میں اس حدیث سے استدلال کر کے قتل کے جواز کو ثابت کرنا درست نہیں، اس کی بھی مختلف وجوہ ہیں، مثلاً:

- ایک وجہ یہ ہے کہ بعض اہل علم کی رائے یہ ہے کہ اس حدیث میں تغیر بالید کا حکم ہر ایک کو نہیں بلکہ حکم رانوں کو ہے، تغیر بالسان کا علم کو اور تغیر بالقلب کا عوام کو ہے۔^(۳۰) جب تغیر بالید کا حکم ہر ایک کو نہیں تو ہر ایک کے لیے تغیر بالید کے طور پر قتل کرنا بھی جائز نہیں ہو گا۔

-۲ دوسری وجہ یہ ہے کہ عوام کو تغیر بالید کا حکم ہے یا نہیں؟ سابقہ تفصیل سے یہ معلوم ہوا کہ اس میں فقہا کا اختلاف پایا جاتا ہے اور یہ مسئلہ مجہد فیہ ہے اور یہ اصول ہے کہ مجہد فیہ مسئلے میں حکم حاکم رافع خلاف

-۲۸ مسلم بن حجاج التشیری، صحيح مسلم، باب کون النہی عن المکر من الإيمان (بیروت: دار إحياء التراث العربي، س-ن) ۱: ۶۹، رقم: ۴۲۹۔

-۲۹ ابن الہام، فتح القدیر (بیروت: دار الفکر) کتاب الحدود، فصل في التعزير، ۵: ۳۳۶۔

-۳۰ ابو الحسن علی بن (سلکان) محمد نور الدین الملا الروی القاری، مرقة المفاتیح شرح مشکاة المصابیح، باب مالا بیدعی علی المحدود (بیروت: دار الفکر، ۲۰۰۲)، ۶: ۲۳۷۹۔

ہوتا ہے،^(۳۱) اور یہ بات واضح ہے کہ قانون کی رو سے اس طرح تغیر بالید اور قتل کرنا منع اور قابل سزا جرم ہے جیسا کہ ما قبل میں گزر اور یہ قانون خلاف شریعت بھی نہیں، کیوں کہ اگر ہر ایک کو اس طرح تغیر بالید کی اجازت دے دی جائے تو معاشرے میں بد امنی اور فساد پیدا ہو جائے گا، اور یہ بھی اصول ہے کہ جائز امور میں قانون کی اطاعت واجب ہوتی ہے۔^(۳۲) لہذا اس قانون کے ہوتے ہوئے کسی کے نزدیک بھی قتل کی صورت میں تغیر منکر کی اجازت نہیں ہو گی۔

تیسرا وجہ

تیسرا وجہ یہ ہے کہ علما نے تغیر بالید کے لیے یہ شرط لگائی ہے کہ اس کے نتیجے میں جس منکر سے روکا جا رہا ہے اس سے بڑی برائی اور فساد لازم نہ آئے ورنہ تغیر بالید جائز نہیں ہو گا۔^(۳۳)

علامہ نووی حنفی نے امام الحرمین کے حوالے سے اس بارے میں بڑی اہم بات نقل کی ہے کہ اگر تغیر بالید کی صورت میں فتنہ و فساد، جنگ و جدل اور اسلحہ کل آنے کا خطرہ ہو تو تغیر بالید کی اجازت نہیں ہو گی، بلکہ اس صورت میں برائی کو دیکھنے والے کی صرف اتنی ذمے داری ہے کہ وہ متعلقہ حاکم کو اس کی اطلاع کر دے اس طرح وہ اپنی ذمے داری سے بری ہو جائے گا۔^(۳۴)

آج کے دور میں قتل کی اجازت دینے سے ایک تولا قانونیت یہ ہو گی کہ لوگوں میں امانت اور دیانت نہ ہونے کی وجہ سے اغراض نفسانیہ اور ذاتی دشمنی کی خاطر قتل کا دروازہ کھل جائے گا، جس سے معاشرے میں وہ بد امنی اور بے چینی لازم آئے گی جو کسی سے مخفی نہیں، دوسرے اس کی وجہ سے لوگوں کے درمیان جنگ و جدل، قتال اور اسلحہ کا انتہا لازم آئے گا، اور یہ دونوں چیزیں اس منکر سے کہیں بڑھ کر ہیں جس کو روکنے کے لیے ہر آدمی کے ہاتھ میں قتل کا اختیار دیا جا رہا ہے۔

-۳۱- ابن عابدین، رد المحتار: کتاب الدعوی، ۵: ۳۲۲۔

-۳۲- ابن عابدین، رد المحتار، باب العیدین، ۲: ۱۷۲۔

-۳۳- القاری، مرقة المفاتیح، باب الأمر بالمعروف، ۸: ۳۲۰۹۔

-۳۴- یحییٰ بن شرف النووی، المنهاج شرح صحیح مسلم بن الحجاج، باب بیان کون النهی عن المنکر من الإیمان (بیروت: دار إحياء التراث العربي، ۱۳۹۲ھ)، ۲: ۲۵۔

چو تھی وجہ

چو تھی وجہ یہ ہے کہ اس صورت میں قتل کے ناجائز ہونے کی ایک وجہ یہ ہے کہ حدیث میں تو تغیر منکر کی اجازت دی گئی ہے، قتل تغیر منکر نہیں بلکہ یہ تو مر ٹکب منکر کو سرے سے ختم کر دینا ہے جس کی حدیث میں اجازت نہیں۔

پانچویں وجہ

پانچویں وجہ یہ ہے کہ حضرت سعد نے رسول اللہ ﷺ سے جب سوال کیا کہ اگر کوئی شخص اپنی بیوی کے ساتھ کسی مرد کو پائے تو وہ اسے قتل کر سکتا ہے کہ نہیں؟ تو آپ نے انھیں واضح طور پر قتل کرنے سے متع فرمایا، چنانچہ حضرت ابو ہریرہ رضی اللہ عنہ سے روایت ہے: "أَنَّ سَعْدَ بْنَ عُبَادَةَ الْأَنْصَارِيَّ، قَالَ: يَا رَسُولَ اللَّهِ، أَرَأَيْتَ الرَّجُلَ يَحْدُدُ مَعَ امْرَأَتِهِ رَجُلًا أَيْقُتْلُهُ؟ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَا، قَالَ سَعْدٌ: بَلَى، وَالَّذِي أَكْرَمَكَ بِالْحَقِّ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: اسْمَعُوا إِلَى مَا يَقُولُ سَيِّدُكُمْ." (۳۵) (سعد بن عبادہ انصاری نے کہا: اے اللہ کے رسول ﷺ مجھے یہ بتائیے کہ اگر کوئی آدمی اپنی بیوی کے ساتھ کسی مرد کو پائے تو کیا وہ اسے قتل کر سکتا ہے؟ رسول اللہ ﷺ نے فرمایا: نہیں، سعد نے کہا کیوں نہیں؟ قسم ہے اس ذات کی جس نے آپ ﷺ کو حق کے ساتھ عزت دی ہے (وہ قتل کرے گا) رسول اللہ ﷺ نے فرمایا سنو! تمہارا سردار کیا کہتا ہے!

جب حضور اقدس ﷺ نے واضح طور پر منع کر دیا تو یہ حدیث تغیر بالید والی حدیث کے اندر تخصیص پیدا کر دے گی، جس کا مطلب یہ ہو گا کہ اس طرح کی صورت حال میں شوہر کے لیے زنا کی تغیر بقتل الزانی جائز نہیں۔ جب شوہر کے لیے یہ جائز نہیں تو کسی اور کے لیے کیسے جائز ہو سکتی ہے؟ اور جب زنا کی تغیر قتل سے جائز نہیں تو دوائی زنا کی تغیر قتل سے بد رجہ اولیٰ جائز نہیں ہو گی۔ واضح رہے کہ حضرت سعد رضی اللہ عنہ کے جواب کا مقصد

- ۳۵ - امام مسلم، صحیح مسلم، کتاب الطلاق، باب انقضاء عدة المتوفى عنها زوجها و غيرها بوضع الحمل، ۲: ۱۱۳۵، رقم: ۱۳۹۸۔

حضرور ﷺ کی بات کو رد کرنا نہیں تھا بلکہ قتل کی اجازت کے لیے دوبارہ رجوع کرنا مقصود تھا، لیکن جب رسول اللہ ﷺ نے انکار فرمایا تو خاموش ہو گئے اور آپ ﷺ کی بات مان لی۔^(۳۶)

اس حدیث میں گور رسول اللہ ﷺ نے حضرت سعد کی غیرت کی تعریف فرمائی، لیکن اس کے باوجود قتل کی اجازت نہیں دی۔ معلوم ہوا کہ غیرت اچھی چیز ہے لیکن اس کی وجہ سے قتل جائز نہیں، چنانچہ دوسری روایت میں ہے کہ حضرت سعد بن عبادہ نے کہا: اے اللہ کے رسول اگر میں اپنی الہیہ کے ساتھ کسی مرد کو پاؤں تو کیا میں اس وقت تک اسے ہاتھ نہیں لگا سکتا جب تک چار گواہ نہ لے آؤں؟ تو آپ ﷺ نے فرمایا جی ہاں، انہوں نے کہا ہر گز نہیں قسم ہے اس ذات کی جس نے آپ ﷺ کو حق کے ساتھ بھیجا ہے میں تو اس سے پہلے ہی تلوار کے ساتھ اس کا کام تمام کر دوں گا، تو آپ ﷺ نے فرمایا: "اسْمَعُوا إِلَى مَا يَقُولُ سَيِّدُكُمْ، إِنَّهُ لَعَيْوُرٌ، وَأَنَا أَغْيِرُ مِنْهُ، وَاللَّهُ أَغْيِرُ مِنِّي".^(۳۷) (اپنے سردار کی بات سنو، وہ بڑے غیرت مند ہیں، میں ان سے زیادہ غیرت مند ہوں اور اللہ تعالیٰ مجھ سے بھی زیادہ غیرت مند ہیں۔) معلوم ہوا کہ قتل نہ کرنے کا حکم غیرت کے خلاف نہیں، کیوں کہ یہ حکم اللہ اور اس کے رسول ﷺ کا دیا ہوا ہے جو سب سے زیادہ غیرت مند ہیں۔

چھٹی وجہ

بیوی کو کسی کے ساتھ زنا کی حالت میں پانے کی صورت میں قتل کے ناجائز ہونے کی چھٹی وجہ یہ ہے کہ ایسی بیوی سے چھکارا حاصل کرنے کے لیے لاعان کا حکم موجود ہے جو اسی صورت کے بارے میں نازل ہوا ہے۔ جب ایک ایسا راستہ موجود ہے جس میں کسی نظرے اور فتنے کا اندیشہ نہیں تو اس کے ہوتے ہوئے قتل جیسے نظرناک راستے کو اختیار کرنے کی کیا ضرورت ہے، اگر قتل ہی ضروری ہوتا تو پھر لاعان کا حکم کیوں نازل ہوا؟ چنانچہ حضرت عبد اللہ بن مسعود رضی اللہ عنہ سے روایت ہے کہ ایک انصاری نے رسول اللہ ﷺ سے عرض کیا: اگر کوئی شخص کسی مرد کو اپنی بیوی کے ساتھ پائے تو اگر زبان سے کچھ کہتا ہے تو آپ اسے تہمت کی سزا دیں گے اور اگر اسے قتل کر دے تو

- ۳۶۔ محمد تقی الغوثانی، تکملة فتح الملهم، کتاب اللعان (کراچی: مکتبۃدار العلوم، س۔ن)، ۱: ۲۵۵۔

- ۳۷۔ امام مسلم، صحیح مسلم، کتاب الطلاق، باب انقضاء عدة المتوفى عنها زوجها و غيرها بوضع الحمل، ۲: ۱۱۳۵، رقم: ۱۳۹۸۔

آپ اسے قصاص میں قتل کر دیں گے اور اگر خاموش رہے تو یہ غم و غصہ دل میں پالے رکھے گا۔ رسول اللہ ﷺ نے اس مشکل کے حل کے لیے دعا فرمائی توقعان کی آیات نازل ہوئیں۔^(۳۸)

حضرت بلال بن امیہ رضی اللہ عنہ کے اپنی بیوی پر زنا کی تہمت لگانے کا جو واقعہ امام حسن عسکریؑ نے حضرت ابن عباس رضی اللہ عنہ کے حوالے سے نقل کیا ہے اس میں بالکل واضح طور پر موجود ہے کہ انہوں نے اپنی بیوی کے ساتھ کسی مرد کو دیکھا لیکن دونوں کو کچھ نہیں کہا، بلکہ صحیح رسول اللہ ﷺ کے پاس جا کر اس کے بارے میں حکم پوچھا، ان کا یہ سوال آپ ﷺ کو بہت برا لگا۔ لوگ کہنے لگے کہ رسول اللہ ﷺ ابھی بلال کو تہمت کی سزادیں گے اور ان کی گواہی ناقابل قبول قرار دیں گے، بلال کہنے لگے اے اللہ کے نبی مجھے اچھی طرح معلوم ہے کہ میرے سوال سے آپ ﷺ کو پریشانی ہوئی لیکن اللہ جانتا ہے کہ میں سچا ہوں، رسول اللہ ﷺ انھیں تہمت کی سزادی کی ارادہ کر چکے تھے کہ لعان کی آیات نازل ہوئیں۔^(۳۹)

ان روایات سے واضح طور پر ثابت ہوتا ہے کہ ایسی حالت میں مرد یا عورت کو قتل کرنے کے بجائے کسی دوسرے طریقے سے روکا جائے اور اگر آئندہ کے لیے مرد کی غیرت عورت کو اپنے نکاح میں رکھنا گوارا نہ کرے تو لعan یا طلاق کے ذریعے اسے اپنی زوجیت سے علاحدہ کر دے۔ جب بیوی کے بارے میں یہ حکم موجود ہے تو اسے قتل کرنا جائز نہیں ہو گا، اور جب بیوی کو قتل کرنا جائز نہیں تو دوسرا عورتوں کا قتل بدرجہ اولیٰ ناجائز ہو گا۔

واضح رہے کہ بعض علماء اس مسئلے میں قضا اور دیانت کا فرق کیا ہے اور کہا ہے کہ ایسی حالت میں قتل کرنا قضا تو جائز نہیں ہے، اگر قتل کر دیا تو عدالت میں چار گواہوں سے یہ ثابت کرنا پڑے گا کہ مقتول زنا کا مر تکب پایا گیا جس کی وجہ سے اسے قتل کیا گیا، ورنہ قاتل کو قصاص میں قتل کیا جائے گا یہاں تک کہ اگر اس پر دو گواہ بھی پیش کر دیے تو بھی اسے قصاص میں قتل کیا جائے گا۔ البتہ دیانت ﷺ کے ہاں اس سے مواخذہ نہ ہو گا، بشرط کے زانی شادی شدہ ہو اور اس نے ایسا فعل کیا ہو جس کی وجہ سے غسل واجب ہوتا ہے۔ دیانت اور قضاء کے اس فرق پر ان کا استدلال حضرت سلمہ بن محمدؓ کی روایت سے ہے جو پہلے گز بھی ہے اور اس میں ہے کہ پہلے رسول اللہ ﷺ نے حضرت سعدؓ کی موافقت کی اور فرمایا: "کَفَىٰ بِالسَّيْفِ شَاهِدًا" (تلوار کافی شہادت ہے۔) پھر

-۳۸۔ امام مسلم، صحیح مسلم، کتاب اللعان، ۲: ۱۱۳۵، رقم: ۱۳۹۸۔

-۳۹۔ احمد بن حنبل الشیبانی، المسند، مستند عبد اللہ بن عباس (بیروت: مؤسسة الرسالة، ۲۰۰۱ء)، ۲: ۲۱۳۱، رقم: ۳۴۳۔

فرمایا: "لَا، أَخَافُ أَنْ يَتَّبَعَ فِيهَا السَّكُرَانُ وَالْغَيْرَانُ" (۲۰) (نہیں نہیں مجھے خطرہ ہے کہ اس میں نشیلے اور غیرت مندوگ مسلسل قتل کرنا شروع کر دیں گے۔)

ان حضرات کے مطابق آپ ﷺ کا پہلا ارشاد دیانت کے بارے میں ہے کہ دیانت کے طور پر قتل جائز ہے اور دوسرے اقتضا کے بارے میں ہے کہ قضاۓ اس کی اجازت نہیں ہے۔ (۲۱)

اس کے جواب میں عرض ہے کہ ہماری ناقص رائے میں اس روایت سے دیانتاً قتل کے جواز پر استدلال کرنا بھی درست نہیں، اس کی وجہ مندرجہ ذیل ہیں:

۱- یہ حدیث ضعیف ہے، کیوں کہ اس کی سند میں ایک راوی قبیصہ بن حریث بن قبیصہ ہیں جن پر محمد شین نے کلام کیا ہے۔ ابن حبان اور ابو الحسن الجعفی نے ان کو ثقہ قرار دیا ہے، جب کہ امام جخاری نے کہا ہے کہ ان کی حدیث میں نظر ہے۔ ابن القطان عثیۃ اللہ نے انھیں مجہول، امام نسائی عثیۃ اللہ نے ان کی حدیث کو غیر صحیح قرار دیا ہے، ابن حزم عثیۃ اللہ نے ان کو ضعیف مطروح، امام یقین عثیۃ اللہ اور امام احمد عثیۃ اللہ نے غیر معروف علامہ خطابی عثیۃ اللہ نے مجہول کہا ہے۔ اس وجہ سے علامہ البانی عثیۃ اللہ اور دوسرے بعض حضرات نے اس حدیث کو ضعیف قرار دیا ہے۔ (۲۲) لہذا یہ حدیث ضعیف یا مختلف فیہ ہے اور اس طرح کی کم زور حدیث سے قتل جیسے اہم حکم پر استدلال کرنا درست نہیں ہے۔

۲- اگر حدیث کو صحیح بھی مان لیا جائے تو پہلے جو قتل کا حکم دیا گیا تھا بعد میں اسی سے ممانعت کی گئی، لہذا اگر وہ حکم دیانت کا تھا تو بعد میں ممانعت بھی دیانت ہی کی کی گئی، اس لیے یہ کہنا بظاہر درست نہیں ہو گا کہ اجازت دیانت کی وجہ سے ہے اور ممانعت قضاۓ اعتبار سے ہے۔

۳- دیانتاً قتل کی جو اجازت دی گئی ہے اس میں یہ واضح نہیں کہ کس بنیاد پر اس کی اجازت دی گئی ہے؟ چنانچہ اس میں کئی اختہال ہو سکتے ہیں۔ ایک یہ کہ غیرت کی وجہ سے اجازت دی گئی ہے اگر یہ وجہ ہو تو

-۲۰- الحجستانی، سنن أبي داود، كتاب الحدود، باب في الرجم، ۳: ۱۳۳، رقم: ۳۲۱۔

-۲۱- الثنائي، تكميلة فتح الملهم، كتاب اللعن، ۱: ۲۵۷۔

-۲۲- محمد بن يزيد بن ماجة التزويني، سنن ابن ماجة مع تعلیق محمد فؤاد عبد الباقي، كتاب الحدود، باب الرجل يجد مع أمرأته رجالاً (بيروت: دار الجليل، ۱۹۱۸ھ)، ۲: ۸۲۸، رقم: ۲۶۰۲؛ احمد بن علي بن حجر العسقلاني،

تهذیب التهذیب، حرف القاف (انڈیا: دائرة المعارف النظامية، ۱۹۳۲۶ھ) ۸: ۳۱۰۔

اس کی بنیاد پر قتل اس وجہ سے صحیح نہیں کہ آپ ﷺ نے حضرت سعد کی روایت میں اس بنیاد پر قتل سے واضح طور پر منع فرمادیا ہے، کیوں کہ حضرت سعد نے جب قتل کی اجازت پر اصرار کیا تو رسول اللہ ﷺ نے فرمایا: سنوا! تمہارے سردار کیا کہتے ہیں، وہ بہت غیرت مند ہیں جس کا مطلب یہ ہے کہ وہ غیرت کی بنیاد پر قتل کو مناسب سمجھتے تھے اور حضور ﷺ نے جو قتل سے منع فرمایا اس میں غیرت اس سے زیادہ ہے کیوں کہ آپ ﷺ نے فرمایا کہ میں ان سے زیادہ غیرت مند ہوں اور اللہ مجھ سے بھی زیادہ غیرت مند ہیں۔ اس کے باوجود اگر قتل کی اجازت دی جائے تو اس کا مطلب یہ ہو گا کہ غیرت حکم شرعی کے تابع نہیں ہوتی حالانکہ غیرت وہی محمود ہے جو شریعت کے تابع ہو۔ دوسرًا احتمال یہ ہے کہ قتل کی اجازت نہیں عن المکر اور تغیر مکر کی وجہ سے دی گئی ہے، اگر یہ وجہ ہو تو اس کا غلط ہونا سابقہ صفات میں واضح کیا جا چکا ہے۔ تیسرا احتمال یہ ہے کہ یہ اجازت حدیماً تعزیر کے طور پر دی گئی ہے کیوں کہ بعض اہل علم نے مرد کے قتل کے جائز ہونے کے لیے اس کے شادہ شدہ ہونے اور اس کی طرف سے ایسے فعل کے پائے جانے کی شرط لگائی ہے جس سے غسل واجب ہوتا ہے۔^(۳۳) کیوں کہ مرد کے شیب ہونے کا مطلب یہ ہے کہ وہ شادی شدہ ہو جو کہ حد زنا کی شرط ہے، لیکن یہ وجہ اس لیے درست نہیں کہ تعزیر اور حد کا اختیار صرف حکومت یا اس کی طرف سے مجاز ادارے کو ہوتا ہے، ہر کس و ناکس کو اس کا اختیار حاصل نہیں۔

۴- اس طرح قتل کی اجازت سے ذاتی اغراض اور دشمنیوں کی خاطر قتل کا دروازہ کھلتا ہے، گویا دیانت پر مبنی یہ حکم جس برائی کو روکنے کے لیے جائز قرار دیا گیا ہے اس سے بڑی برائی اور فساد کا پیش نہیں ثابت ہو رہا ہے، لہذا سدید ریعہ کے اصول کے پیش نظر اس سے منع کر دینا چاہیے۔

۵- اگر کسی اسلامی ملک میں لوگوں کی مصلحت کی خاطر یہ قانون بنادیا گیا ہو کہ ایسی حالت میں کسی کو قتل کی اجازت نہیں تو اس قانون کی اطاعت دینا بھی لازم ہو گی، اور اس کی وجہ سے جیسے قضاۓ قتل ناجائز ہو گا ایسے ہی دینا بھی قتل کی اجازت نہ ہو گی اور ظاہر ہے کہ ملک کا قانون کسی کو اس کی اجازت نہیں دیتا کہ وہ کسی کو ایسی حالت میں دیکھ کر خود قتل کر ڈالے، بلکہ قانون اس کی ذمے داری یہ ہے کہ وہ متعلقہ محکمے کو

اس کی اطلاع کرے اور اس سے سزادینے کا مطالبہ کرے، اس طرح وہ اپنی ذمے داری سے بری ہو جائے گا۔

حاصل یہ کہ اپنی بیوی، بہن، بیٹی، ماں یا کسی دوسری محمرہ یا اجنبیہ عورت کو کسی مرد کے ساتھ حالت زنا، دواعی زنا یا غلوت میں دیکھنے کی صورت میں مرد یا عورت کو قتل کرنا شرعاً ناجائز اور قانوناً منع ہے۔ جب اس حالت میں قتل منع ہے تو محض ناجائز تعلق یا شبہ کی وجہ سے قتل کیسے جائز ہو گا؟ لہذا محض شوہر کے الزام لگانے سے عورت کو واجب القتل قرار دینا، کسی کے کہنے سے مذکورہ خواتین میں سے کسی کے قتل کو ضروری قرار دینا، شک و شبہ کی وجہ سے قتل کرنا، اس سے بڑھ کر ذاتی اغراض، دشمنی یا عورت سے جان چھڑانے کی خاطر ایسا کرنا بالکل جہالت اور سراسر غیر شرعی رواج ہے جس کی اتباع کسی مسلمان کے لیے جائز نہیں۔

